

आनन्दाश्रमसंस्कृतग्रन्थावलिः ।

ग्रन्थाङ्कः ३

श्रीमत्सायणाचार्यप्रणीतभाष्योपेतम् ।

श्रीपुरुषसूक्तम् ।



ख्रिस्तान्दाः १९७९

मूल्यं-रूप्यकद्वयम् । (रु. २-००)

आनन्दाश्रमसंस्कृतग्रन्थावलिः ।

ग्रन्थाङ्कः ३

श्रीमत्सायणाचार्यप्रणीतभाष्योपेतम् ।

श्रीपुरुषसूक्तम् ।

आश्रमस्थविद्वाद्भिः संशोधितम् ।

तच्च पुण्याख्यपत्तने कार्यकारीविश्वस्तैः

आनन्दाश्रममुद्रणालये

आयसाक्षरैर्मुद्रयित्वा

प्रकाशितम्

षष्ठीयमङ्कनावृत्तिः ।

शकाब्दाः १९००

ख्रिस्ताब्दाः १९७९

(अस्य सर्वेऽधिकाराः राजशासनानुसारेण स्वायत्तीकृताः)

मूल्यं-रुप्यकद्वयम् । (रु. २-००)

RAJARAM BOOK HOUSE
Book on Philosophy's
No. 8/2, Nagappa Street,
Seshadripuram,
BANGALORE-20.

ॐ तत्सद्ब्रह्मणे नमः ।

अथ पुरुषसूक्तम् ।

श्रीमत्सामणाचार्यप्रणीतभाष्योपेतम् ।

सहस्रशीर्षेति षोडशर्षं षष्ठं सूक्तम् । नारायणो नाम ऋषिः । अन्त्या त्रिष्टुप् । शिष्टा अनुष्टुभः । अव्यक्तमहदादिविलक्षणश्चेतनो यः पुरुषः “ पुरुषान्न परं किञ्चित् ” इत्यादिश्रुतिषु प्रसिद्धः स देवता । तथा चानुक्रान्तम्—सहस्रशीर्षा षोडश नारायणः पौरुषमानुष्टुभं त्रिष्टुबन्तं त्विति । गतो विनियोगः ॥

तत्र प्रथमा ।

हरिः ॐ ।

संहिताः—सहस्रशीर्षा पुरुषः सहस्राक्षः सहस्रपात् ।

स भूमिं विश्वतो वृत्वाऽत्यतिष्ठदशाङ्गुलम् ॥ १ ॥

पदपाठः—सहस्रऽशीर्षा । पुरुषः सहस्रऽअक्षः सहस्रऽपात् । सः ।

भूमिम् । विश्वतः । वृत्वा । अति । अतिष्ठत् । दशऽअ-

ङ्गुलम् ॥ १ ॥

सर्वप्राणिसमष्टिरूपो ब्रह्माण्डदेहो विराडारूपो यः पुरुषः सोऽयं सहस्र-
शीर्षा । सहस्रशब्दस्योपलक्षणत्वादनन्तैः शिरोभिर्युक्त इत्यर्थः । यानि सर्व-
प्राणिनां शिरांसि तानि सर्वाणि तद्देहान्तःपातित्वात्तदीयान्येवेति सहस्रशीर्ष-
त्वम् । एवं सहस्राक्षत्वं सहस्रपात्त्वं च । स पुरुषो भूमिं ब्रह्माण्डगोलकरूपां
विश्वतः सर्वतो वृत्वा परिवेष्ट्य दशाङ्गुलपरिमितं देशमत्यतिष्ठदतिक्रम्य व्यव-
स्थितः । दशाङ्गुलमित्युपलक्षणम् । ब्रह्माण्डादहिरपि सर्वतो व्याप्यावस्थित
इत्यर्थः ॥ १ ॥

अथ द्वितीया ।

पुरुष एवेदं सर्वं यद्भूतं यच्च भव्यम् ।

उतामृतत्वस्येशानो यदन्नैनातिरोहति ॥ २ ॥

पुरुषः । ए॒व । इ॒दम् । सर्व॑म् । यत् । भू॒तम् । यत् । च ।
 भ॒व्यम् । उ॒त । अ॒मृत॑ऽत्वस्य । ई॒शानः । यत् । अ॒न्नैः ।
 अ॒तिऽरो॒हति ॥ २ ॥

यदिदं वर्तमानं जगत्सर्वं तत्पुरुष एव । यच्च भूतमतीतं जगद्यच्च भव्यं
 भविष्यज्जगत्तदपि पुरुष एव । यथाऽस्मिन्कल्पे वर्तमानाः प्राणिदेहाः सर्वेऽपि
 विराट्पुरुषस्यावयवास्तथैवातीतागामिनोरपि कल्पयोर्द्रष्टव्यमित्यभिप्रायः । उतापि
 च, अमृतत्वस्य देवत्वस्यायमीशानः स्वामी । यद्यस्मात्कारणादन्नेन प्राणिनामन्नेन
 भोग्येन निमित्तेनातिरोहति स्वकीयां कारणावस्थामतिक्रम्य परिदृश्यमानां जग-
 दवस्थां प्राप्नोति । तस्मात्प्राणिनां कर्मफलभोगाय जगदवस्थास्वीकारान्नेदं तस्य
 वस्तुत्वमित्यर्थः ॥ २ ॥

अथ तृतीया ।

ए॒तावा॑नस्य म॒हिमा॑ऽतो ज्य॒यायां॑श्च पू॒रुषः॑ ।

पादो॑ऽस्य वि॒श्वा भू॒तानि॑ त्रि॒पाद॑स्यामृतं दि॒वि ॥ ३ ॥

ए॒तावा॑न । अ॒स्य । म॒हिमा॑ । अ॒तः । ज्य॒यायां॑ । च । पू॒रुषः॑ ।
 पा॒दः । अ॒स्य । वि॒श्वा । भू॒तानि॑ । त्रि॒पात् । अ॒स्य । अ॒मृत॑म् ।
 दि॒वि ॥ ३ ॥

अतीतानागतवर्तमानरूपं जगद्यावदस्त्येतावान्सर्वोऽप्यस्य पुरुषस्य महिमा
 स्वकीयसामर्थ्यविशेषः । न तु तस्य वास्तवं स्वरूपम् । वास्तवस्तु पुरुषोऽतो
 महिम्नोऽपि ज्यायानतिशयेनाधिकः । एतच्चोभयं स्पष्टी क्रियते अस्य पुरुषस्य
 विश्वा सर्वाणि भूतानि कालत्रयवर्तीनि प्राणिजातानि पादश्चतुर्थांशः । अस्य
 पुरुषस्यावशिष्टं त्रिपात्स्वरूपममृतं विनाशरहितं सदिवि द्योतनात्मके स्वप्रकाश-
 स्वरूपे व्यवतिष्ठत इति शेषः । यद्यपि सत्यं ज्ञानमनन्तं ब्रह्मेत्याम्नातस्य परब्रह्मण
 इयत्ताया अभावात्पादचतुष्टयं निरूपयितुमशक्यं तथाऽपि जगदिदं ब्रह्मस्वरूपा-
 पेक्षयाऽल्पमिति विवक्षितत्वात्पादत्वोपन्यासः ॥ ३ ॥

अथ चतुर्थी ।

त्रिपादूर्ध्व उदैत्पुरुषः पादोऽस्येहा*भवत्पुनः ।

ततो विष्वङ् व्यक्रामत्साशनानशने अभि ॥ ४ ॥

त्रि॒ऽपात् । ऊ॒र्ध्वः । उ॒ । ऐत् । पुरु॑षः । पादः । अ॒स्य ।

इ॒ह । अ॒भ॒वत् । पु॒न॒रि॒ति । ततः । वि॒ष्वङ् । वि । अ॒क्रा॒मत् ।

सा॒श॒ना॒न॒श॒ने इति । अभि ॥ ४ ॥

योऽयं त्रिपात्पुरुषः संसारस्पर्शरहितो बहुलस्वरूपः सोऽयमूर्ध्व उदैत् । अस्मादज्ञानकार्यात्संसारद्वहिर्भूतोऽवत्यैर्गुणदोषैरस्पृष्ट उत्कर्षेण स्थितवान् । स्थितस्य तस्य योऽयं पादो लेशः सोऽयमिह मायायां पुनरभवत् । सृष्टिसंहाराभ्यां पुनः पुनरागच्छति । अस्य सर्वस्य जगतः परमात्मलेशत्वं भगवताऽप्युक्तम् —

“ विष्टभ्याहमिदं कृत्स्नमेकांशेन स्थितो जगत् ” इति ।

ततो मायायामागत्यानन्तरं विष्वङ् देवतिर्यगादिरूपेण विविधः सन्व्यक्रामद्व्याप्तवान् । किं कृत्वा । साशनानशने अभि । अभिलक्ष्य साशनं भोजनादिव्यवहारोपेतं चेतनं प्राणिजातम् । अनशनं तद्रहितमचेतनं गिरिनद्यादिकम् । तदुभयं यथा स्यात्तथा । स्वयमेव विविधो भूत्वा व्याप्तवानित्यर्थः ॥ ४ ॥

अथ पञ्चमी ।

तस्माद्विराट्+जायत विराजो अधि पुरुषः ।

स जातो अत्यरिच्यत पश्चाद्भूमिमथो पुरः ॥ ५ ॥

तस्मात् । वि॒ऽराट् । अ॒जा॒यत । वि॒ऽराजः । अधि॑ । पू॒रुषः ।

सः । जा॒तः । अ॒ति । अ॒रि॒च्यत । प॒श्चात् । भू॒मिम् । अथो॑

इति । पुरः ॥ ५ ॥

* पादोऽस्येहाभवात्पुनरिति तैत्तिरीयपाठः + तस्माद्विराडजायतेति तैत्तिरीयपाठः ।

विष्वङ् व्यक्रामदिति यदुक्तं तदेवात्र प्रपञ्च्यते—तस्मादिति । तस्मादादिपुरुषाद्विराड्ब्रह्माण्डदेहोऽजायतोत्पन्नः । विविधानि राजस्ते वस्तून्यत्रेति विराट् । विराजो अधि विराट्देहस्योपरि तमेव देहमाधिकरणं कृत्वा पुरुषस्तदेहाभिमानी कश्चित्पुमानजायत सोऽयं सर्ववेदान्तवेद्यः परमात्मा । स एव स्वकीयया मायया विराट्देहं ब्रह्माण्डरूपं सृष्ट्वा तत्र जीवरूपेण प्रविश्य ब्रह्माण्डाभिमानी देवतात्मा जीवोऽभवत् । एतच्चाथर्वणिका उत्तरतापनीये विस्पष्टमामनन्ति—“ स वा एष भूतानीन्द्रियाणि विराजं देवताः कोशांश्च सृष्ट्वा प्रविश्यामूढो मूढ इव व्यवहरन्नास्ते माययैव ” इति । स जातो विराट्पुरुषोऽत्यरिच्यतातिरिक्तोऽभूद्देवतिर्यङ्मनुष्यादिरूपोऽभूत् । पश्चाद्देवादिजीवभावादूर्ध्वं भूमिं ससर्जेति शेषः । अथो भूमेः सृष्टेरनन्तरं तेषां जीवानां पुरः ससर्ज । पूर्यन्ते सप्तभिर्धातुभिरिति पुरः शरीराणि ॥ ५ ॥

अथ षष्ठी ।

यत्पुरुषेण हविषा देवा यज्ञमतन्वत ।

वसन्तो अस्याऽऽसीदाज्यं ग्रीष्म इध्मः शरद्धविः ॥ ६ ॥

यत् । पुरुषेण । हविषा । देवाः । यज्ञम् । अतन्वत । वसन्तः । अस्य । आसीत् । आज्यम् । ग्रीष्मः । इध्मः । शरत् । हविः ॥ ६ ॥

यद्यदा पूर्वोक्तक्रमेण देवशरीरेषूत्पन्नेषु सत्सु देवा उत्तरसृष्टिसिद्ध्यर्थं बाह्यद्रव्यस्यानुत्पन्नत्वेन हविरन्तरासंभवात्पुरुषस्वरूपमेव मनसा हविष्ट्वेन संकल्प्य पुरुषेण पुरुषारूपेण हविषा मानसं यज्ञमतन्वतान्वतिष्ठन् । तदानीमस्य यज्ञस्य वसन्तो वसन्तर्तुरेवाऽऽज्यमासीदभूत् । तमेवाऽऽज्यत्वेन संकल्पितवन्त इत्यर्थः । एवं ग्रीष्म इध्म आसीत् । तमेवेध्मत्वेन संकल्पितवन्त इत्यर्थः । तथा शरद्धविरासीत् । तमेष पुरोडाशादिहविष्ट्वेन संकल्पितवन्त इत्यर्थः । एवं पूर्वं पुरुषस्य हविःसामान्यरूपत्वेन संकल्पः । अनन्तरं वसन्तादीनामाज्यादिविशेषरूपत्वेन संकल्प इति द्रष्टव्यम् ॥ ६ ॥

अथ सप्तमी * ।

तं यज्ञं बर्हिषि प्रौक्षन्पुरुषं जातमग्रतः ।

तेन देवा +अयजन्त साध्या ऋषयश्च ये ॥ ७ ।

तम् । यज्ञम् । बर्हिषि । प्र । औक्षन् । पुरुषम् । जातम् ।

अग्रतः । तेन । देवाः । अयजन्त । साध्याः । ऋषयः । च ।
ये ॥ ७ ॥

यज्ञं यज्ञसाधनभूतं तं पुरुषं पशुत्वभावनया यूपे बद्धं बर्हिषि मानसे यज्ञे प्रौक्षन्प्रोक्षितवन्तः । कीदृशमित्यत्राऽऽह—अग्रतः सर्वसृष्टेः पूर्वं पुरुषं जातं पुरुषत्वेनोत्पन्नम् । एतच्च प्रागेवोक्तम्—तस्माद्विराळजायत विराजो अधि पुरुष इति । तेन पुरुषरूपेण पशुना देवा अयजन्त । मानसयागं निष्पादितवन्त इत्यर्थः । के ते देवा इत्यत्राऽऽह—साध्याः सृष्टिसाधनयोग्याः प्रजापतिप्रभृतयस्तदनुकूला ऋषयो मन्त्रद्रष्टारश्च ये सन्ति ते सर्वेऽप्ययजन्तेत्यर्थः ॥ ७ ॥

अथाष्टमी ।

तस्माद्यज्ञात्सर्वहुतः संभूतं पृषदाज्यम् ।

पशून्तांश्चक्रे वायव्यान्आरण्यान्ग्राम्याश्च ये ॥ ८ ॥

तस्मात् । यज्ञात् । सर्वऽहुतः । समऽभूतम् । पृषत् ।

आज्यम् । पशून् । तान् । चक्रे । वायव्यान् । आरण्यान् ।

ग्राम्याः । च । ये ॥ ८ ॥

सर्वहुतः सर्वात्मकः पुरुषो यस्मिन्यज्ञे हूयते सोऽयं सर्वहुत् । तादृशात्तस्मात्पूर्वोक्तान्मानसाद्यज्ञात्पृषदाज्यं दधिभिश्चमाज्यं संभूतं संपादितम् । दधि चाऽऽज्यं चेत्येवमादि भोज्यजातं संपादितमित्यर्थः । तथा वायव्यान्वायुदेवताकांस्ताल्लोकप्रसिद्धानारण्यान्पशून्श्चक्रे उत्पादितवान् । आरण्या हरिणादय-

* तैत्तिरीयाणां सप्ताम्याऽऽहन्परिधय इत्यादिः सप्तमो ग्रन्थः । आश्वलायनानां तु स पञ्चदशः । + अयेजन्तेति तैत्तिरीयपाठः ।

स्तथा ये च ग्राम्या गवाक्षस्तानपि चक्रे । पशूनामन्तरिक्षद्वारा वायुदेवत्यत्वं
यजुर्ब्राह्मणे समाम्नायते—“ वायवः स्येत्याह । वायुर्वा अन्तरिक्षस्याध्यक्षः ।
अन्तरिक्षदेवत्याः खलु वै पशवः । वायव एवैनान्परिददाति ” इति ॥ ८ ॥

अथ नवमी ।

तस्माद्यज्ञात्सर्वहुत ऋचः सामानि जज्ञिरे ।

छन्दांसि जज्ञिरे तस्माद्यजस्तस्मादजायत ॥ ९ ॥

तस्मात् । यज्ञात् । सर्वऽहुतः । ऋचः । सामानि । जज्ञिरे । छ-
न्दांसि । जज्ञिरे । तस्मात् । यजुः । तस्मात् । अजायत ॥ ९ ॥

सर्वहुतस्तस्मात्पूर्वोक्ताद्यज्ञादृचः सामानि जज्ञिर उत्पन्नाः । तस्माद्यज्ञाच्छ-
न्दांसि गायत्र्यादीनि जज्ञिरे । तस्माद्यज्ञाद्यजुरजायत ॥ ॥

अथ दशमी ।

तस्मादश्वा अजायन्त ये के चोभयादतः ।

गावो ह जज्ञिरे तस्मात्तस्माज्जाता अजावयः ॥ १० ॥

तस्मात् । अश्वाः । अजायन्त । ये । के । च । उभयादतः । गावः ।
ह । जज्ञिरे । तस्मात् । तस्मात् । जाता । अजावयः ॥ १० ॥

तस्मात्पूर्वोक्ताद्यज्ञादश्वा अजायन्तोत्पन्नाः । ये के चाश्वव्यतिरिक्ता गर्दभा
अश्वतराश्चोभयादत ऊर्ध्वाधोभागयोर्दन्तयुकाः सन्ति तेऽप्यजायन्त । तथा तस्मा-
द्यज्ञाद्गावश्च जज्ञिरे । किं व तस्माद्यज्ञादजा अवयश्च जाताः ॥ १ ॥

अथैकादशी ।

यत्परुषं * व्यदधुः कतिधा व्यकल्पयन् ।

मुखं किमस्य कौ बाहू × का ऊरू पादा उच्येते ॥ ११ ॥

* व्यदधुरिति तैत्तिरीपाठः । × कावूरू पादावुच्येते इति तैत्तिरीयपाठः ।

यत् । पुरुषम् । वि । अदधुः । कतिधा । वि । अकल्पयन् ।
मुखम् । किम् । अस्य कौ । बाहू इति । कौ । ऊरू इति ।
पादौ । उच्येते इति ॥ ११ ॥

प्रश्नोत्तररूपेण ब्राह्मणादिसृष्टिं वक्तुं ब्रह्मवादिनां प्रश्ना उच्यन्ते—प्रजापतेः
माणरूपा देवा यद्यदा पुरुषं विराड् रूपं व्यदधुः संकल्पेनोत्पादितवन्तस्तदानीं
कतिधा कतिभिः प्रकारैर्व्यकल्पयन्विविधं कल्पितवन्तः । अस्य पुरुषस्य मुखं
किमासीत् । कौ बाहू अभूताम् । का ऊरू, कौ च पादा उच्येते । प्रथमं सामा-
न्यरूपः प्रश्नः, पश्चान्मुखं किमित्यादिना विशेषविषयाः प्रश्नाः ॥ ११ ॥

अथ द्वादशी ।

ब्राह्मणोऽस्य मुखमासीद्बाहू राजन्यः कृतः ।

ऊरू तदस्य यद्वैश्यः पद्भ्यां शूद्रो अजायत ॥ १२ ॥

ब्राह्मणः । अस्य । मुखम् । आसीत् । बाहू इति । राजन्यः ।
कृतः । ऊरू इति । तत् । अस्य । यत् । वैश्यः । पद्भ्याम् ।
शूद्रः । अजायत ॥ १२ ॥

इदानीं पूर्वोक्तप्रश्नानामुत्तराणि दर्शयति—अस्य प्रजापतेर्ब्राह्मणो ब्राह्मणत्व-
जातिविशिष्टः पुरुषो मुखमासीन्मुखादुत्पन्न इत्यर्थः । योऽयं राजन्यः क्षत्रिय-
त्वजातिविशिष्टः स बाहू कृतो बाहुत्वेन निष्पादितो बाहुभ्यामुत्पादित इत्यर्थः ।
तत्तदानीमस्य प्रजापतेर्यद्यावूरू तद्रूपो वैश्यः संपन्न ऊरुभ्यामुत्पादित इत्यर्थः ।
तथाऽस्य पद्भ्यां पादाभ्यां शूद्रः शूद्रत्वजातिमान्पुरुषोऽजायत । इयं च मुखा-
दिभ्यो ब्राह्मणादीनामुत्पत्तिर्यजुःसंहितायां सप्तमकाण्डे—“ स मुखतस्त्रिवृतं निर-
मिमीत ” इत्यादौ विस्पष्टमाप्नोता । अतः प्रश्नोत्तरे उभे अपि तत्परत्वेनैव
योजनीये ॥ १२ ॥

अथ त्रयोदशी ।

चन्द्रमा मनसो जातश्चक्षोः सूर्यो अजायत ।

मुखादिन्द्रश्चाग्निश्च प्राणावायुरजायत ॥ १३ ॥

चन्द्रमाः । मनसः । जातः । चक्षोः । सूर्यः । अजायत ।
 मुखात् । इन्द्रः । च । अग्निः । च । प्राणात् । वायुः । अजा-
 यत ॥ १३ ॥

यथा दध्याज्यादिद्रव्याणि गवादयः पशव ऋगादिवेदा ब्राह्मणादयो मनु-
 ष्याश्च तस्मादुत्पन्ना एवं चन्द्रादयो देवा अपि तस्मादेवोत्पन्ना इत्याह-प्रजापते-
 र्मनसः सकाशाच्चन्द्रमा जातः । चक्षोश्चक्षुषः सूर्योऽप्यजायत । अस्य मुखादि-
 न्द्रश्चाग्निश्च देवौवुत्पन्नौ । अस्य प्राणाद्वायुरजायत ॥ १३ ॥

अथ चतुर्दशी ।

नाभ्यां आसीदन्तरिक्षं शीर्ष्णो द्यौः समवर्तत ।

पद्भ्यां भूमिर्दिशः श्रोत्रात्तथा लोकाँ अकल्पयन् ॥ १४ ॥

नाभ्याः आसीत् । अन्तरिक्षम् । शीर्ष्णः । द्यौः । सम् । अव-
 र्तत । पद्भ्याम् । भूमिः । दिशः । श्रोत्रात् । तथा । लोकान् ।
 अकल्पयन् ॥ १४ ॥

यथा चन्द्रादीन्प्रजापतेर्मनःप्रभृतयोऽकल्पयन्स्तथाऽन्तरिक्षादील्लोकान्प्रजापतेर्ना-
 भ्यादयो देवा अवयवा अकल्पयन्नुत्पादितवन्तः । एतदेव दर्शयति-नाभ्याः
 प्रजापतेर्नाभेरन्तरिक्षमासीत् । शीर्ष्णः शिरसो द्यौः समवर्ततोत्पन्ना । अस्य
 पद्भ्यां पादाभ्यां भूमिरुत्पन्ना । अस्य श्रोत्रादिश उत्पन्नाः ॥ १४ ॥

× अथ पञ्चदशी ।

सप्तास्याऽऽसन्परिधयस्त्रिः सप्त समिधः कृताः ।

देवा यद्यज्ञं तन्वाना अवध्नन्पुरुषं पशुम् ॥ १५ ॥

सुप्त । अस्य । आसन् । परिधयः । त्रिः । सप्त । समुऽइधः ।
 कृताः । देवाः । यत् । यज्ञम् । तन्वानाः । अवध्नन् । पुरुषम् ।
 पशुम् ॥ १५ ॥

× पञ्चमपृष्ठस्थमिदं × चिह्नं द्रष्टव्यम् ।

अस्य सांकल्पिकस्य यज्ञस्य गायत्र्यादीनि सप्त च्छन्दांसि परिवय आसन् । ऐष्टिकस्याऽऽहवनीयस्य त्रयः परिधय औत्तरवेदिकास्त्रय आदित्यश्च सप्तमः परिधिपातीनिधिरूपः । अत एवाऽऽम्नायते - “न पुरस्तात्परिद्धात्यादित्यो ह्येवोद्यन्पुरस्ताद्रक्षाः स्यपहन्ति” इति । तत एत आदित्यसहिताः सप्त परिधयोऽत्र सप्तच्छन्दोरूपाः । तथा समिधास्त्रिः सप्त त्रिगुणितसप्तसंख्याका एकविंशतिः कृताः द्वादश मासाः पञ्चर्तवस्त्रय इमे लोका असावादित्य एकविंश इति श्रुताः पदार्था एकविंशतिदारुयुक्तेष्मत्वेन भाविताः । यद्यः पुरुषो वैराजोऽस्ति तं पुरुषं देवाः प्रजापतिपाणेन्द्रियरूपा यज्ञं तन्वाना मानसं यज्ञं कुर्वाणाः पशुमबध्नन्विराट्पुरुषमेव पशुत्वेन भावितवन्तः । एतदेवाभिषेत्य पूर्वत्र यत्पुरुषेण हविषेत्युक्तम् ॥ १५ ॥

+ वेदाहमेतं पुरुषं महान्तम् । आदित्यवर्णं तमसस्तु पारे । सर्वाणि रूपाणि विचित्य धीरः । नामानि कृत्वाऽभिवदन्-
दास्ते ॥ १ ॥

यथोक्तविराट्पुरुषध्यानमत्र प्रतिपाद्यते । तत्र मन्त्रद्रष्टा स्वकीयं ध्यानानुभावं प्रकटयति - यद्यः पुरुषः सर्वाणि रूपाणि देवमनुष्यशरीराणि विचित्य विशेषेण निष्पाद्य नामानि च देवोऽयं मनुष्योऽयं पशुरयमित्यादीनि कृत्वाऽभिवदन्तैर्नामभिरभितो व्यवहरन्नास्त एवं पुरुषं विराजं महान्तं सर्वगुणैरधिकमादित्यवर्णमादित्यवत्प्रकाशमानं वेदाहं जानामि ध्यानेन सर्वदाऽनुभवामीत्यर्थः । स पुरुषस्तमसः पार अज्ञानात्परस्ताद्वर्तते । अतो गुरुशास्त्ररहितैर्मूढैरनुभवितुमशक्य इत्यर्थः ॥ १ ॥

धाता पुरस्ताद्यमुदाजहार । शक्रः प्रविद्वान्प्रदिशश्चतस्रः । तमेवं विद्वानमृतं इह भवति । नान्यः पन्था अयनाय विद्यते ॥ २ ॥

धाता प्रजापतिर्यं विराट्पुरुषमुदाजहार ध्यातृणामुपकारार्थं प्रख्यापितवान् ।

+ वेदाहमेतमित्यादि विद्यत इत्यन्तमृगद्वयं तैत्तिरीयपुरुषसूक्तेऽधिकं दृश्यते । अतस्तदत्र संगृहीतम् । एवमष्टादशर्चं तैत्तिरीयपुरुषसूक्तम् ।

चतस्रः प्रदिशश्चतुर्दिक्षु व(ग्व)र्तिनः सर्वान्प्राणिनः प्रविद्वान्प्रकर्षेण जानञ्चक
इन्द्रश्च तदनुग्रहार्थं परुषापितवान् । धातुरिन्द्रस्योपदेशात्तं विराट्पुरुषमेव-
मुक्तप्रकारेण विद्वात्साक्षात्कुर्वन्निहास्मिन्नेव जन्मन्यमृतो मरणरहितो भवति ।
यदा विराट्पुरुषोऽहमिति साक्षात्करोति तदानीं वर्तमानदेहस्य तत्पत्यक्षरूपत्वा
भावादन्यमरणेनायमुपासको न म्रियते । अयनायामृतत्वप्राप्तयेऽन्यः पन्था
यथोक्तविराट्पुरुषसाक्षात्कारमन्तरेणान्यो मार्गो न विद्यते । न हि कर्मसह-
स्रैरमृतत्वं संपादयितुं शक्यते । “ न कर्मणा न प्रजया धनेन ” इत्यादि-
शास्त्रात् ॥ २ ॥

अथ षोडशी ।

यज्ञेन यज्ञमयजन्त देवास्तानि धर्माणि प्रथमान्यामन् ।
ते ह नाकं महिमानः + सचन्त यत्र पूर्वे साध्याः
सन्ति देवाः ॥ १६ ॥

यज्ञेन । यज्ञम् । अयजन्त । देवाः । तानि । धर्माणि ।
प्रथमानि । आसन् । ते ह । नाकम् । महिमानः । सचन्त ।
यत्र । पूर्वे । साध्याः । सन्ति । देवाः ॥ १६ ॥

पूर्वं प्रपञ्चेनोक्तमर्थं संक्षिप्यात्र दर्शयति देवाः प्रजापतिप्राणरूपा यज्ञेन
यथोक्तेन मानसेन संकल्पेन यज्ञं यथोक्तयज्ञत्वरूपं प्रजापतिमयजन्त पूजित-
वन्तः । तस्मात्पूजनात्तानि प्रसिद्धानि धर्माणि जगद्रूपविकाराणां धारकाणि
प्रथमानि मुख्यान्धासन् । एतावता सृष्टिप्रतिपादकसूक्तभागार्थः संगृहीतः ।
अथोपासनतत्फलानुवादकभागार्थः संगृह्यते । यत्र यस्मिन्विराट्प्राप्तिरूपे नाके
पूर्वे साध्याः पुरातना विराडुपास्तिसाधका देवाः सन्ति तिष्ठन्ति तं नाकं विरा-
ट्प्राप्तिरूपं स्वर्गं ते महिमानस्तदुपासका महात्मानः सचन्त समवयन्ति प्राप्नु-
वन्ति ॥ १६ ॥

इति श्रीमत्सायणाचार्यविरचितं सहस्रशीर्षेतिषोडशर्चसूक्तभाष्यम् ।

अथ वैष्णवमन्त्रा ।

श्रीमत्सायणाचार्यप्रणीतभाष्योपेताः ।

मातःसवने सोमातिरेक एकं शस्त्रं शंसनीयम् । तत्रातो देवा इत्याद्याः षडृचः सोमातिरेक इति खण्डे सूत्रितम्—“ महौ इन्द्रो य ओजसाऽगो देवा अवन्तु न इत्यैन्द्रीभिर्वैष्णवीभिश्च ” इति । अतोऽर्थमेऽच्छावाकातिरिक्तोक्तेऽप्येताः षडृचः स्तोत्रियानुरूपार्थाः । तथा च यस्य पशव इति खण्डे सूत्रितम्—“ अतो देवा अवन्तु न इति स्तोत्रियानुरूपौ ” इति । दर्शपूर्णमासयोः प्रायश्चित्तहोमेऽप्याद्ये विनियुक्ते । तथैव वेदं पत्न्या इति खण्डे सूत्रितम् “ अतो देवा अवन्तु न इति द्वाभ्यां व्याहृतिभिश्च ” इति । याज्वानुवाक्ययोर्मध्ये लौकिकभाषणेऽतो देवा इत्येवा जप्या । सूत्रितं हि—“ आपद्या(द्य)तो देवा अवन्तु न इति जपेत् ” इति ॥

अतो देवा अवन्तु नो यतो विष्णुर्विचक्रमे ।

पृथिव्याः सप्त धामभिः ॥ १ ॥

अतः । देवाः । अवन्तु । नः । यतः । विष्णुः । विऽचक्रमे ।

पृथिव्याः । सप्त । धामऽभिः ॥ १ ॥

विष्णुः परमेश्वरः सप्तधामभिः सप्तभिर्गर्वाद्यादिभिश्छन्दोभिः साधनभूतैर्यतः पृथिव्या यस्माद्भूपदेशाद्विचक्रमे विविधं पादक्रमणं कृतवान्, अतोऽस्यापृथिवीभदेशान्नोऽस्मान्देवा अवन्तु । विष्णोः पृथिव्यादिलोकेषु छन्दोभिः साधनैर्जयं तैत्तिरीया आमनन्ति—“ विष्णुमस्वा वै देवाश्छन्दोभिरिमाँल्लोकाननपजय्यमभ्यजयन् ” इति । विष्णोस्त्रिविक्रमावतारे पादत्रयक्रमणस्य पृथिव्युपादानम् । पृथिवीभदेशादक्षरं नाम भूर्लोकं वर्तमानानां पापनिवारणम् । अतः, एतच्छब्दात्पञ्चम्यास्तिलिनि ततिलः ‘ एतद्वत्तत्तोरित्यशदेशः । लिट्स्वरेणाकारं उदात्तः । यतः, ततिलः “ प्राग्दिशो विभक्तिः ” इति विभक्तिसंज्ञायां त्र्यशब्दं लिट्स्वरः । विष्णुः । त्रिषेः क्विप्वेति नुप्रत्ययः । कित्वाच्च गुणः । निदित्यनुवृत्तेराद्युदात्तत्वम् । विचक्रमे । सविति योगविभागादिशब्दस्य समासः । समासान्तोदात्तत्वम् । यद्वृत्तयोगान्न निघातः । सप्त । सुगं सुलुगिति भित्तो लुक् । धामभिः । दधातेरातो मनिजिति मनिन् । लिट्स्वरः ॥ १ ॥

इदं विष्णुर्वि चक्रमे त्रेधा नि दधे पदम् ।

समूहलमस्य पांसुरे ॥ २ ॥

इदम् । विष्णुः । वि । चक्रमे । त्रेधा । नि । दधे । पदम् ।

संऽऊहलम् । अस्य । पांसुरे ॥ २ ॥

वैष्णवोपांशुयाजस्येदं विष्णुरित्येषाऽनुवाक्या उक्ता देवता इति खण्डे सू-
त्रितम् - “ इदं विष्णुर्वि चक्रमे त्रिर्देवः पृथिवीमेष एताम् ” इति । गार्हपत्या-
हवनीययोर्मध्ये श्वातिक्रमणेऽनयैव श्वपदेषु भस्म प्रक्षिपेत् । विध्यपराध इति
खण्डे सूत्रितम् - “ भस्मना शुनः पदं प्रतिवपेदिदं विष्णुर्वि चक्रम इति ।
आतिथ्यायां प्रधानस्य हविष एषैवानुवाक्या । अथातिथ्येळान्तेति खण्डे सू-
त्रितम् - इदं विष्णुर्विचक्रमे तदस्य प्रियमभिपाथो अश्यामीति । उपसत्सु वैष्ण-
वस्यैषैवानुवाक्या । अथोपसदिति खण्डे सूत्रितम् - गयस्कानो अमीवहेदं विष्णु-
र्विचक्रम इति ॥

विष्णुस्त्रिविक्रमावतारधारीदं प्रतीयनानं सर्वं जगदुद्दिश्य विचक्रमे विशेषेण
पादक्रमणं कृतवान् । तदा त्रेधा त्रिभिः प्रकारैः पदं निदधे, स्वकीयं पादं
प्रक्षिप्तवान् । अस्य विष्णोः पांसुरे धूलियुक्तपादस्थाने समूहमिदं सर्वं जगत्स-
म्यगन्तर्भूतम् । सेयमृग्यास्केनैवं व्याख्याता - “ विष्णुर्विशतेर्वा व्यश्रोतेर्वा
यदिदं किंच तद्विक्रमते विष्णुस्त्रिधा निधत्ते पदं त्रेधाभावाय पृथिव्यामन्तरिक्षे
दिवीति शाकपूणिः । समारोहणे विष्णुपदे गयशिरसीत्यौर्णवाभः । समूहल-
मस्य पांसुर आप्यायनेऽन्तरिक्षे पदं न दृश्यतेऽपि वोपमार्ये स्यात्समूहलमस्य
पांसुल इव पदं न दृश्यत इति । पांसवः पादैः सूयन्त इति पन्नाः शेरत इति
वा पंसनीया भवन्तीति वा ” इति । (× यदिदं किंचिद्विभागेनावस्थितं त-
द्विक्रमते विष्णुरादित्यः । कथमित्यत आह - त्रेधा नि दधे पदं धत्ते पदम् ।
निधानैः पादैः । क्व, तत्र तावत् - पृथिव्यामन्तरिक्षे दिवीति शाकपूणिः ।
पार्थिवोऽग्निर्भूत्वा पृथिव्यां यत्किञ्चिदास्ति तद्विक्रमते तदवितिष्ठति । अन्तरिक्षे

× धनुश्चिह्नान्तर्गतो ग्रन्थः पूर्वोक्तनिरुक्तव्याख्यानरूपः । अयं च ऋग्वेदभाष्ये
न दृश्यते ।

विद्युदात्मना । दिवि सूर्यात्मना । यदुक्तम्-तमू अरुणवन्त्रेधा भुवे कमिति ।
समारोहण उदयगिरावुद्यन्पदमेकं निधत्ते । विष्णुपदे मध्यंदिनेऽन्तरिक्षे । गय-
शिरस्यस्तंगिरावित्यौर्णवाभ आचार्य एवं मन्मते । समूहळमस्य पांसुरे । अ-
स्मिन्नाप्यायन एतस्मिन्नन्तरिक्षे सर्वभूतवृद्धिहेतौ यन्मध्यंदिनं पदं विद्युदाख्यं
तत्समूहमन्तर्हितं न नित्यं दृश्यते । तदुक्तम्-स्वपनमेतन्माध्यमिकं ज्योतिर
नित्यदर्शनमिति । अपि वोपमार्थे स्यात्समूहळमस्य पांसुल इव पदं न दृश्यत
इति । यथा पांसुलपदेशे पदं न्यस्तमुत्क्षेपणसमनन्तरमेव पांसुभिराकीर्णत्वाच्च
दृश्यत एवमस्य मध्यमं विद्युदात्मकं पदमाविष्कृतिसमकालमेव व्यवधीयते नाव-
तिष्ठत इत्यर्थः । पांसुर इति रो मत्वर्थीयः । अथ पांसवः । कस्मात्ते हि पादैः
सृयन्ते जन्यन्व इत्यर्थः । अथवा पञ्चाः शेरत इति पंसनीया ध्वंसनीया
ध्वंसनार्हास्ते भवन्ति तदाकीर्णस्य दुर्दर्शकत्वात्) । त्रेधा । एधाच्चेत्येधाच्च
त्ययः । चितोऽन्तोदात्तः । समूहळम् , वह प्रापणे । निष्ठेति क्तः । वचिस्वपि-
यजेत्यादिना संभस्रणम् । ढत्वधत्वष्टुत्वढलोपदीर्घत्वानि । “ गतिरनन्तरः ”
इति गतेः प्रकृतिस्वरत्वम् । अस्य, इदमोऽन्वादेश इत्यशनुदात्तः प्रत्ययश्च सुप्स्व-
रेण । पांसुरे । “ नगपांसुपाण्डुभ्यश्चेति वक्तव्यम् ” इति मत्वर्थीयो रः । प्रत्य-
यस्वरः ॥ २ ॥

त्रीणि पदा वि चक्रमे विष्णुर्गोपा अदाभ्यः ।

अतो धर्माणि धारयन् ॥ ३ ॥

त्रीणि । पदा । वि । चक्रमे । विष्णुः । गोपाः । अ-
दाभ्यः । अतः । धर्माणि । धारयन् ॥ ३ ॥

उपदि वैष्णवयागस्य प्रातःकाले याज्या सायंकालेऽनुवाक्या त्रीणि पदेत्ये-
षा । सूत्रितं च-त्रीणि पदा वि चक्रम इति स्विष्टकृदादि लुप्यत इति ।

अदाभ्यः केनापि णिसितुमशक्यः । गोपाः सर्वस्य जगतो रक्षको विष्णुः ।
अत एतेषु पृथिव्यादिस्थानेषु त्रीणि पदानि विचक्रमे । किं कुर्वन् । धर्माण्य-
ग्निहोत्रादीनि धारयन्पोषयन् । पदा । सुपां सुलुगित्यादिना विभक्तेर्डादेशः ।
तस्य स्थानिवद्भावेनानुदात्तत्वे प्राप्त उदात्तनिवृत्तिस्वरेणोदात्तत्वम् । गोपाः,

गोषामृतस्येत्यत्रोक्तम् । अदाभ्यः । दभेर्ऋहलोर्ण्यदिति ण्यत् । नञ्समासः । अव्य-
यपूर्वपदप्रकृतिस्वरत्वम् । धारयन् । शपः पित्त्वादनुदात्तत्वम् । शतुश्च लसार्वधा-
तुकस्वरेण णिच एव स्वरः शिष्यते ॥ ३ ॥

विष्णोः कर्माणि पश्यत यतो ब्रतानि पस्पशे ।

इन्द्रस्य युज्यः सखा ॥ ४ ॥

विष्णोः । कर्माणि । पश्यत । यतः । ब्रतानि । पस्पशे ।

इन्द्रस्य । युज्यः । सखा ॥ ४ ॥

हे ऋत्विगादयो विष्णोः कर्माणि पालनादीनि पश्यत । यतो यैः कर्मभिर्वर-
तान्यग्निहोत्रादीनि पस्पशे सर्वो यजमानः स्पृष्टवान् । विष्णोरनुग्रहादनुतिष्ठती-
त्यर्थः । तादृशो विष्णुरिन्द्रस्य युज्यो योग्योऽनुकूलः सखा भवति । विष्णो-
रिन्द्रानुकूल्यं त्वष्टा हतपुत्र इत्यनुवाकेश्च वै तर्हि विष्णुरित्यादिना प्रपञ्चेन
तैत्तिरीया आमनन्ति । पस्पशे । स्पश बाधनस्पर्शनयोः । लिट्, द्विर्भावः ।
“ शर्पूर्वाः स्वयः ” इति प्रकारः शिष्यते सकारो लुप्यते । यद्वृत्तयोगादनि-
घातः । युज्यः । युजेर्बाहुलकात्क्यप् । कित्त्वाद्गुणाभावः । क्यपः पित्त्वादनु-
दात्तत्वम् । धातुस्वरः ॥ ४ ॥

तद्विष्णोः परमं पदं सदा पश्यन्ति सूरयः ।

दिवीव चक्षुराततम् ॥ ५ ॥

तत् । विष्णोः । परमम् । पदम् । सदा । पश्यन्ति ।

सूरयः । दिविऽइव । चक्षुः । आऽततम् ॥ ५ ॥

सु यो विद्वांसः ऋत्विगादयो विष्णोः संबन्धि परममुत्कृष्टं तच्छास्त्रपसिद्धं
पदं स्वर्गस्थानं यात्रदृष्ट्या सर्वदा पश्यन्ति । तत्र दृष्टान्तः—दिवीव । आकाशे
यथाऽऽतनं सूर्यः प्रभुः चक्षुर्निरोधाभावेन विशदं पश्यति तद्वत् । सदा, सर्वै-
कान्येति दामत्ययः । “ सर्वस्य सोऽन्यतरस्यां दि ” इति सर्वशब्दस्य सभावः
व्यत्ययेनाऽऽद्युदात्तत्वम् । दिवि, ऊर्ध्वमित्यादिना विभक्तेरुदात्तत्वम् । इवेन

विभक्त्यलोपः पूर्वपदप्रकृतिस्वरत्वं चेति तदेव शिष्यते । चक्षुः । नन्विषयस्ये-
त्याद्युदात्तत्वम् । आततम् । तनोतेः कर्मणि क्तः । यस्य विभाषेतीट्प्रतिषेधः ।
अनुदात्तोपदेशेत्यादिना नलोपः । कृदुत्तरपदप्रकृतिस्वरत्वे प्राप्ते “ गतिरनन्तरः ”
इति गतेरुदात्तत्वम् ॥ ५ ॥

तद्विप्रासो विपन्यवो जागृवांसः समिन्धते ।

विष्णोर्यत्परमं पदम् ॥ ६ ॥

तत् । विप्रासः । विपन्यवः । जागृवांसः । सम् । इन्धते ।

विष्णोः । यत् । परमम् । पदम् ॥ ६ ॥

पूर्वोक्तं विष्णोर्यत्पदमास्ति तत्पदं विप्रासो मेधाविनः समिन्धते सम्यग्दीपय-
न्ति । कीदृशा । विपन्यवो विशेषेण स्तोतारः । जागृवांसः शब्दार्थयोः प्रमाद-
राहित्येन जागरूकाः । विप्रासः । आज्ञासेरसुकृ । विपन्यवो विशेषेण स्तोतारः ।
स्तुत्यर्थस्य पनेर्बाहुलकादौजादिको युप्रत्ययः । तत्र प्रत्ययस्वरः । जागृवांसः
जागृ निद्राक्षये लिटः क्वसुः कादिनियमात्प्राप्तस्येटो वस्वेकाजाद्धसामिति निय-
मान्निवृत्तिः ॥ ६ ॥

इति वैष्णवमन्त्रभाष्यं समाप्तम् ।

प्रास्ताविकम्—

—:०:—

इदं षोडशर्चं पुरुषसूक्तमल्पमप्यनल्पमाहात्म्यम् । किमदस्य माहात्म्यामिति नमैष कथयति यत्पुरुषः परमात्मैवास्मिन्सूक्ते शोभनतयोक्तः । किंच प्राचीनार्याणां वैदिकमार्गानुसारिणां जीवेश्वरजागतपदार्थसंबन्धेन किं गतं, सर्गस्थानानिरोधकल्पनाऽपि कीदृशी, गुणकर्मविभागशो वर्णाश्रमव्यवस्था च कथं, को नु खल्वीश्वराराधनात्मको मुख्यो यज्ञः, किंच दृष्टादृष्टं ज्ञाताज्ञातं व्यक्ताव्यक्तं यदिदं सर्वं तत्किमस्ति तर्हि परमात्मापरर्यायो मायाकल्पितपञ्चविधभेदोऽपि वस्तुतो निरस्ताखिलद्वैतप्रपञ्चः समष्टिव्यष्ट्यात्मको विराडाख्यः परमपुरुष एवेतीदृशो महान्नाद्वान्तः सूत्रप्रायेणापि सरलान्वयसुबोधपरविन्यासेन सूक्तेनानेन प्रकाशतामापन्नः । अस्योपरि बह्व्यो व्याख्याः पण्डितैर्विहितास्तासु जगत्प्रसिद्धस्य श्रीमतः सायणाचार्यस्यैव भाष्यं संप्रति प्रकास्यते । श्रीमत्सायणाचार्यस्येतिवत्तं तु रुद्राध्यायप्रस्तावनासंयमे वर्णितमेवेति तत्रैव द्रष्टव्यमित्यभ्यर्थना ।

अस्य भाष्यस्याऽऽदर्शपुस्तकानि एवंविधानि—

क.—पुण्यपत्तननिवासिभिर्महादेव चिमणाजी आपटे इत्येतैर्दत्तम् । ख.—वटोदरनिवासिश्रीमत्कृष्णराय भीमाशंकर पटवर्धन इत्येतैः प्रेषितम् । संवत् १९०६ रौद्रनामसंवत्सरे शके १७७१ सौम्यनामसंवत्सरे उदयने हेमन्तर्तौ मार्गशीर्ष-शुक्लपक्षे चतुर्थ्यामिन्दुवासर इदं पुस्तकं लिखितम् । ग.—श्रीमद्भिः, भाऊ महाराज इत्येतैर्दत्तम् । घ. ङ.—श्रीमद्भिः, किबे साहेब इत्येतैः प्रेषिते ।

च. संज्ञितं—श्रीमद्भिः, रावसाहेब विञ्चुरकर इत्येतैः प्रेषितम् ।

इत्येभिर्महाशयैः सजनरीस्मन्कर्मण्यादर्शपुस्तकसाहाय्यवितरणेन बहुपकृतमित्यवश्यं कथनीयम् । एतानि पुस्तकान्याकलय्य प्रकृतभाष्यशोधनादिकं यथामार्गं कृतम् । इति सविनयमभ्यर्थयते -

दामले इत्युपनामधेयः केशवशास्त्री ।
